

कृषि वृद्धिदर

प्रधानमंत्री डॉक्टर मनमोहन सिंह ने आश्वस्त किया है कि बारहवीं पंचवर्षीय योजना के दौरान कृषि क्षेत्र में चार प्रतिशत की वृद्धिदर हासिल करने के सभी प्रयास किये जाएंगे। आज लोकसभा में प्रश्नकाल के दौरान उन्होंने कहा कि योजना के लक्ष्यों को प्राप्त करने के लिए पर्याप्त संसाधन जुटाये जाएंगे। योजना राज्यमंत्री अश्वनी कुमार ने कहा कि इस योजना का उद्देश्य अर्थव्यवस्था का संतुलित विकास सुनिश्चित करना है। खाद्य तेलों के उत्पादों में कमी की चर्चा करते हुए उन्होंने कहा कि बारहवीं योजना के अन्त तक इनकी मांग पांच करोड़ नब्बे लाख टन होने का अनुमान है। उन्होंने कहा कि मांग और आपूर्ति के बीच के अन्तर को खाद्य तेलों का आयात कर के पूरा किया जाएगा।

चीनी/लोकसभा

देश में इस वर्ष चीनी का उत्पादन दो सौ इक्यावन लाख टन से अधिक होने का अनुमान है। कपास का उत्पादन तीन सौ बावन लाख गांठें होने का अनुमान लगाया गया है। वाणिज्य तथा उद्योग राज्यमंत्री ज्योतिरादित्य सिंधिया ने आज राज्यसभा में इस बात की जानकारी दी। उन्होंने कहा कि सरकार चीनी और कपास सहित सभी वस्तुओं की निर्यात नीति की समय-समय पर समीक्षा करती है।

हज

प्रदेश सरकार ने कहा है कि गाजियाबाद में हज हाउस का निर्माण एक वर्ष में पूरा कर लिया जायेगा। सरकार ने वाराणसी में भी हज हाउस के निर्माण की घोषणा की है। मुख्यमंत्री अखिलेश यादव ने कल लखनऊ में इस साल के लिए हज यात्रियों के लिए लॉटरी कार्यक्रम की शुरुआत करते हुए कहा कि सभी हज हाउस में यात्रियों की सभी सुविधाओं का ध्यान रखा जायेगा। उन्होने कहा कि प्रदेश सरकार केन्द्र से राज्य के लिए हज कोटा बढ़ाने का अनुरोध करेगी। इस बीच प्रदेश से हज यात्रियों का कोटा बढ़ाने के सम्बन्ध में आज लोकसभा में मांग की गयी। शून्य काल के दौरान समाजवादी पार्टी के रामकिशुन ने कहा कि प्रदेश से लगभग पैंतीस हजार लोग पहले हज यात्रा पर जाते थे। यह संख्या अब घटाकर लगभग पच्चीस हजार कर दी गयी है।

जाँच

मुख्यमंत्री अखिलेश यादव ने फिर दोहराया है कि उनकी सरकार पूर्ववर्ती बसपा सरकार की कथित अनियमितताओं की पूरी जाँच करायेगी। कल लखनऊ में एक कार्यक्रम के दौरान संवाददाताओं से बातचीत करते हुए उन्होंने आरोप लगाया कि मायावती सरकार के दौरान लगभग चौवालिस हजार करोड़ रुपये का घोटाला हुआ है। उन्होंने कहा कि घोटालों की जाँच के सिलसिले में कानून अपना काम कर रहा है और सरकार की जाँच एजेंसियाँ अपना दायित्व निभा रही हैं। उन्होने कहा कि भ्रष्टाचार के मामलों में दोषी पाये गये व्यक्तियों को बख्शा नहीं जायेगा।

पुलिस स्थानान्तरण

प्रदेश सरकार ने दावा किया है कि हाल में किये गये बीस हजार से अधिक पुलिस आरक्षियों के स्थानान्तरण में पूरी पारदर्शिता बरती गयी है। एक सरकारी प्रवक्ता ने बताया है कि इनमें से सत्रह हजार से अधिक आरक्षियों को उन स्थानों पर भेजा गया है जो इन्होंने अपने स्थानान्तरण आवेदन पत्रों में प्रथम विकल्प के रूप में दिये थे। इनके अलावा चौदह सौ से अधिक आरक्षियों को द्वितीय विकल्प वाले स्थान पर तैनात किया गया है जबकि नौ सौ इकहत्तर आरक्षियों को तृतीय विकल्प के आधार पर जिले आवंटित किये गये हैं। प्रदेश सरकार ने हाल ही में आरक्षियों को उनके गृह जनपद के समीप तैनात करने पर लगी रोक को हटा दिया था और स्थानान्तरण के इच्छुक आरक्षियों से तीन विकल्प के साथ आवेदन पत्र आमंत्रित किये थे। राज्य पुलिस ने इसके लिए एक कम्प्यूटर सॉफ्टवेयर विकसित किया और उसके आधार पर स्थानान्तरण आदेश जारी कर दिये गये।

आजीविका मिशन

केन्द्र सरकार की राष्ट्रीय ग्रामीण आजीविका मिशन योजना के तहत मिर्जापुर की बेरोजगार महिलाओं को स्वावलम्बी बनाने के लिए उन्हें प्रशिक्षण देकर रोजगार के अवसर उपलब्ध कराये जाएंगे। इसके तहत शहरी बेरोजगार महिलाओं को ब्यूटीशियन और ग्रामीण महिलाओं को रेडीमेड वस्त्र बनाने का प्रशिक्षण दिया जाएगा। बाद में प्रशिक्षित महिलाओं को स्थानीय व्यापारियों से अनुबन्ध करके उनके उत्पाद बेचने में उनकी मदद की जाएगी।



प्रदर्शनी (फलैगशिप)

भारत सरकार के विज्ञापन और दृश्य प्रचार निदेशालय द्वारा प्रतापगढ़ में *भारत निर्माण भारत के बढ़ते कदम* विषय पर सात दिवसीय प्रदर्शनी आयोजित की जायेगी। प्रतापगढ़ के प्रभात एकेडमी विद्यालय में अठारह से चौबीस मई तक आयोजित होने वाली इस प्रदर्शनी में आजादी के बाद से देश में अब तक विभिन्न क्षेत्रों में हुए विकास कार्यों को झॉकी के माध्यम से दिखाया जायेगा। यह प्रतिदिन दोपहर दो बजे से शाम सात बजे तक जनता के लिए खुली रहेगी।



निधन पूर्व विधायक

जौनपुर नगर के पूर्व विधायक लालचन्द मौर्य का कल शाम वहां के जिला अस्पताल में निधन हो गया। वह लगभग पैंसठ वर्ष के थे। उनका अन्तिम संस्कार आज सुबह गोमती नदी के रामघाट पर पूरे नागरिक सम्मान के साथे कर दिया गया। श्री मौर्य वर्ष उन्नीस सौ इक्यानबे में जनता दल के उम्मीदवार के रूप में जौनपुर नगर सीट से चुनाव जीते थे।

